

Sri Bhavani Bhujanga

Stuti

శ్రీ భవానీ భుజంగ స్తుతి:

షడాధారపంకేరుహాంతర్విరాజ -

-త్సుషుంనాంతరాలేఽతితేజోల్లసంతీం |

సుధామండలం ద్రావయంతీం పిబంతీం

సుధామూర్తిమీడే చిదానందరూపాం || 1 ||

జ్వలతోటిబాలార్కభాసారుణాంగీం

సులావణ్యశృంగారశోభాభిరామాం |

మహాపద్మకింజల్కమధ్యే విరాజ -

-త్రికోణే నిషణ్ణాం భజే శ్రీభవానీం || 2 ||

కృణత్కింకిణీనూపురోద్భాసిరత్న -

-ప్రభాలీడలాక్షార్ద్రపాదాబ్జయుగ్మం |

అజేశాచ్యుతాద్యైః సురైః సేవ్యమానం

మహాదేవి మన్మూర్ధ్ని తే భావయామి || 3 ||

సుశోణాంబరాబద్ధనీవీవిరాజ-

-న్మహారత్నకాంచీకలాపం నితంబం |

స్ఫురద్దక్షిణావర్తనాభిం చ తిస్త్రో

వలీరంబ తే రోమరాజిం భజేఽహం || 4 ||

లసద్వృత్తముత్తుంగమాణిక్యకుంభో-

-పమశ్రీ స్తనద్వంద్వమంబాంబుజాక్షి |

భజే దుగ్ధపూర్ణాభిరామం తవేదం

మహాహారదీప్తం సదా ప్రస్నుతాస్యం || 5 ||

శిరీషప్రసూనోల్లసద్బాహుదండై-

-ర్జ్వలద్బాణకోదండపాశాంకుశైశ్చ |

చలత్కంకణోదారకేయూరభూషో-

-జ్వలద్భిర్లసంతీం భజే శ్రీభవానీం || 6 ||

శరత్సూర్ణచంద్రప్రభాపూర్ణబింబా-

-ధరస్మేరవక్తారవిందాం సుశాంతాం |

సురత్నావళీహారతాటంకశోభాం

మహాసుప్రసన్నాం భజే శ్రీభవానీం || 7 ||

సునాసాపుటం సుందరభ్రూలలాటం

తవౌష్ణశ్రీయం దానదక్షం కటాక్షం |

లలాటే లసద్గంధకస్తూరిభూషం

స్ఫురచ్ఛ్రీముఖాంభోజమీడేఽహమంబ || 8 ||

చలత్కుంతలాంతర్భ్రమద్భుంగబృందం

ఘనస్నిగ్ధధంమిల్లభూషోజ్జ్వలం తే |

స్ఫురన్మౌళిమాణిక్యబద్ధేందురేఖా-

-విలాసోల్లసద్ధివ్యమూర్ధానమీడే || 9 ||

ఇతి శ్రీభవాని స్వరూపం తవేదం

ప్రపంచాత్పరం చాతిసూక్ష్మం ప్రసన్నం |

స్ఫురత్వంబ డింభస్య మే హృత్సరోజే

సదా వాఙ్మయం సర్వతేజోమయం చ || 10 ||

గణేశాభిముఖ్యాఖిలైః శక్తిబృందై-

-ర్వతాం వై స్ఫురచ్ఛక్రరాజోల్లసంతీం |

పరాం రాజరాజేశ్వరి త్రైపురి త్వాం

శివాంకోపరిస్థాం శివాం భావయామి || 11 ||

త్వమర్కస్త్వమిందుస్త్వమగ్నిస్త్వమాప-

-స్త్వమాకాశభూవాయవస్త్వం మహత్త్వం |

త్వదన్యో న కశ్చిత్ ప్రపంచోఽస్తి సర్వం

సదానందసంవిత్స్వరూపం భజేఽహం || 12 ||

శ్రుతీనామగంయే సువేదాగమజ్ఞా

మహింసో న జానంతి పారం తవాంబ |

స్తుతిం కర్తుమిచ్ఛామి తే త్వం భవాని

క్షమస్వేదమత్ర ప్రముగ్ధః కిలాహం || 13 ||

గురుస్త్వం శివస్త్వం చ శక్తిస్త్వమేవ

త్వమేవాసి మాతా పితా చ త్వమేవ |

త్వమేవాసి విద్యా త్వమేవాసి బంధు-

-ర్గతిర్మే మతిర్దేవి సర్వం త్వమేవ || 14 ||

శరణ్యే వరేణ్యే సుకారుణ్యమూర్తే

హిరణ్యోదరాద్యైరగణ్యే సుపుణ్యే |

భవారణ్యభీతేశ్చ మాం పాహి భద్రే

నమస్తే నమస్తే నమస్తే భవాని || 15 ||

ఇతీమాం మహాచ్ఛ్రిభవానీభుజంగం

స్తుతిం యః పఠేద్భక్తియుక్తశ్చ తస్మై |

స్వకీయం పదం శాశ్వతం వేదసారం

శ్రీయం చాష్టసిద్ధిం భవానీ దదాతి || 16 ||

భవానీ భవానీ భవానీ త్రివారం

ఉదారం ముదా సర్వదా యే జపంతి |

న శోకం న మోహం న పాపం న భీతిః

కదాచిత్కథంచిత్కుతశ్చిజ్జనానాం || 17 ||

ఇతి శ్రీమత్పరమహంసపరివ్రాజకాచార్యస్య

శ్రీగోవిందభగవత్పూజ్యపాదశిష్యస్య

శ్రీమచ్ఛంకరభగవతః కృతౌ భవానీ భుజంగం

సంపూర్ణం |